



WIGI ROSATO

L-ewwel Drammaturgu Malti (1795-1872)

Kitba ta' Mario Attard

Wigi Rosato twieled f'Bormla minn ġenituri Bormliżi fis-16 ta' Novembru 1795 u tghammed il-ġhada. Missieru kienu jismu Francesco u ommu Fortunata li kunjom xhubitha kien Borg u mhux Fenech kif inhuwa popolarment imnizzel. Dawn iżżewġu fil-parroċċa ta' Bormla nhar il-5 ta' Ottubru 1793; żewwichom Dun Pawl Rosato (l-istess qassis li sentejn wara ghammed lil Wigi). Minn riċerka li ghamilt fl-Arkivji tal-Parroċċjali ta' Bormla - Reg. Bapt. X, p.170 - u bil-ġhajna ta' l-Arċipriet tal-Belt Cospicua, il-Kanonku Joe Mifsud, sib li l-kunjom Fenech kien ta' Eugenia (omm Fortunata u n-nanna ta' Wigi) qabel ma żżewġet lit-tabib Borg. Il-parrini ta' Wigi Rosato kienu Dun Pawlu Rosato li ghammed lil Wigi u li kien qaribu, kif ukoll Evangelista Abela. L-ismijiet li nġhata kienu Aloysius (sive Wigi), Joacchim (ghan-nannu ta' Fortunata), Paul (għall-parrinu), Gregory u Salvatore (għal wiehed mix-xhieda tat-tieg tal-ġenituri ta' Wigi Rosato jew ghan-nannu ta' Wigi min-naha tal-missier).

Bis-sahha tar-Reg. Matrim. Vol. X, p. 163 (fejn jinsab registrat iż-żwieġ bejn il-ġenituri ta' Wigi Rosato), nafu li l-ġenituri ta' Fortunata (imwiela fl-10 ta' April 1775) kienu t-Tabib Francis Borg u Eugenia Fenech, filwaqt li l-ġenituri ta' Francesco Rosato kienu Salvatore u Philippa Formosa. Popolarment ukoll għal xi żmien kien hemm min jahseb li kien mill-Isla. Wigi kien bniedem determinat u ma jaqta' qalbu b'xejn.

Wigi Rosato żżewweġ lil Anna Rebench u ghex ġewwa l-Birgu, eżattament f'Nru.41, Triq Sant'Antnin. Id-dar tiegħu kienet tinsab wara t-Torri ta' l-Arloġġ, u kellha l-persjana thares għal Misrah ir-Rebħa. Għad li kien Bormliż, kellu ġibda sewwa għall-Birgu. Dan huwa espress b' mod ċar fil-poeżija **Thejjija għad-Disa' Jum tan-Novena li tibda fl-Ewwel ta' Awissu**. Bis-sahha tal-poeżija **Birzebbuġa - Tifhir lilha u lin-Nies tagħha minn Wiehed li mar fiha** tista' tagħti l-impressjoni li kellu villegġatura f'dak il-lokal.

Anthony S. Azzopardi f' **Wigi Rosato - Missier il-Palk Malti** jirreferi għall-pika hajja li ken hemm dak iż-żmien bejn l-Isla u l-Birgu. Ta' spiss min-naha l-wahda u l-ohra kienu



It-Triq Wigi Rosato li hija msemmija għalib.

jidhru karti tas-sitt habbiet jinbxu u jniggzu lil naha jew ohra. Darba wiehed mill-kittieba fahhar lill-Isla u sejhilha Parigi u maqdar lill-Birgu u sejjahlu Ġirba. Rosato ha ghalih u hariġlu **Tweġiba** li mill-istess artiklu ta' Azzopardi nsibu li kien jindika xi haġa hekk:

B'liema isem ja Belt glorjuża nista' nfahhar il-ġieħ tiegħek?

Jekk dal-ġieħ xi hadd itebba' Inti ssibni dejjem miegħek.

Ġużè Cassar Pullicino jikteb f'Kitba u Kittieba tal-Malti (p. 160) li l-Kan. Farrugia jiftakar xi versi mit-tna-x-il paġna li tiffirma din it-Tweġiba li jikkonfermaw li kien jagħmel mal-parroċċa ta' San Lawrenz:

Lejh suġġetti l-Kapuċċini,

Lilu jqimu d-Dumnikani,

Lejh suġġetti n-nies ta' l-Ordni,

Il-Bormliżi u d-Dumnikani.

Kellu talenti akkademici, muzikali kif ukoll letterarji li lkoll nistgħu nġid li rnexxa fihom. Fil-fatt, Rosato kien surmast ta' l-iskola, dramaturgu u poeta mit-tajbin (fejn hafna mill-poeziji tiegħu ntilfu filwaqt li oħrajn jinsabu mxerrdin fil-Biblijoteka ta' Malta, kif ukoll kien kantant fil-knejjes. Kien ukoll direttur ta' teatrin fil-Belt u kien jieħu hsieb xi għaqdiet teatrali.

Fit-Teatru Rjal sarulu serati ta' ġieħ fis-7 ta' Ġunju 1852, fit-12 ta' Mejju 1858, fit-18 ta' Marzu 1859, fit-30 ta' Mejju 1859 u fit-3 ta' Lulju 1861. Fl-aħhar serata ta' ġieħ li saritlu fit-3 ta' Lulju 1861 fit-Teatro Reale di Malta, saret rappreżentazzjoni traġika bl-isem ta' **Le Glorie di Malta ossia il-Kongura ta' Mustafà Bassà ta' Rodi kontra l-Gran Mastru Emmanuele Pinto u l-Kavallieri ta' l-Ordni Ġerosolmitan**. Dan id-dramm storiku nkiteb minn Pietro Andolfati u huwa orjentat fis-sena 1749.

PRIM KORIST

Wigi Rosato kien prim korist fit-Teatru Manoel u kanta wkoll f'opri lirici:

Il Pellegrino Bianco (1822)

Bianca e Gernando (1830)

Il Rinnegato (1836)

Lucrezia Borgia (1837)

L'Italiana in Algieri (bla data)

La Gazza Ladra (1839)

Il Nuovo Figaro (1846)

Riccardo e Zoraide (1825)

Fausta (1835)

Il Bravo (1836)

Torvaldo e Doriesca (1837)

Ines De Castro (bla data)

Danao D'Argo (1839) u

Fit-tieni volum tal-manuskritt tiegħu **Cronistoria dell'Opera Lirica**, Mikiel Anġ Borg inizzel għall-ewwel darba l-isem ta' Luigi Rosato fost il-kantanti rġiel għall-istaġun operistiku 1822-23. Dan kien b'konnessjoni ma' **Il Pellegrino Bianco**, *drama per musica* f'żewġ atti ta' Filippo Graziolo. Din kienet it-tielet opra għas-sena 1822 u Rosato kellu l-parti ta' Tomaso. Fost reġistrazzjonijiet oħra li fihom huwa mnizzel Wigi Rosato għall-istess staġun insibuh marbut ma' La Donna del Lago f'żewġ atti ta' Giacchino Donizetti. Il-parti li hadem Rosato kienet ta' Bertram. F'Torvaldo u Dorliska ta' Rossini, Rosato kien Ormondo, kap ta' l-armati tad-Duka.

Rosato jżewwaq hafna mill-pinna letterarja tiegħu mas-sengħa operistika u l-fervur qawwi tagħha li kien hawn f'Malta l-aktar f'dawk iż-żminijiet. Insibuh jikteb erbatax-il kwartina lil Dr Paolo Nani f'serata ta' ġieħ li kienet ittellgħet f'ġieħu fit-12 ta' Mejju 1847. Hekk ukoll iddedika versi oħra lil Marietta Tancioni wara li kien tqabba minnha stess. F'dan il-każ, ta' min isemmi li l-poeta Bormliż ma gabx ismu shih imma l-inizjali L.R. Barra minn hekk f'din l-istess poezija Rosato jesperimenta bil-metru billi mill-kwartini tat-tmienja jaqleb għall-kwartini tal-hamsa. Kien ukoll tqabba minn Luigi Bellisario biex jikteb versi **Lill-Maltin** għas-serata tat-2 ta' Awwissu 1852.

F'dawn is-serati kienu jittellghu diversi rappreżentazzjonijiet. Per eżempju, fil-lejla ta' Nani, is-sehem ta' Wigi Rosato kien **Un Duetto in Maltese** mibnija fuq l-opra **Le Notti per il puntiglio** (Iljieli għall-ghoti ta' ġieħ). Kontribut simili sehħ fis-7 ta' Ġunju 1752 meta tella' l-farsa **Għama u bid-Dawl**. Fis-serata ta' ġieħ lit-tenur Pavnani Oliva, Rosato ppreżenta l-farsa **L-Ittra u l-Ħakem**.

Dan kien żmien meta kittieba u ammiraturi tat-teatru kienu jstampaw poeziji jew taqbiliet *ad unur* artisti barranin li jkunu kantaw f'xi opra mużikali fit-teatri ewlenin tal-Belt. Kienet id-drawwa li qabel dawn l-artisti jhallu Malta kienet issirilhom serata f'ġieħhom u fiha kienu jinqraw dawn il-poeziji li jfahhru l-hila tagħhom, il-qalb kbira tal-Maltin u s-sbuhija ta' Malta. Dawn kienu jkunu bit-Taljan u bil-Malti. Rikardu Taylor kien ippreżenta karta bilingwali **Al Merito del Signor Lorenzo Delriccio**.

Lil Rosato nsibuh jagħmel l-istess haġa għaż-żjara tar-Regina Adelaide. F'kitba li hareġ apposta, Luigi Rosato jikteb tmien kwartini bil-vers popolari ddedikati **Lil Camilla Darbois - L-Ewwel Għannejja fit-Teatru ta' Malta** (il-Manoel). Din l-għannejja minn Marsilja hadet il-fama ta' pjanista u soprano mill-aqwa. Wara l-mewt ta' żewġha fl-1829 bdiet il-karriera teatrali tagħha ġewwa Napli. L-impresarju tal-Manoel, Salvatore Amore stedinha għall-palk tal-Manoel biex fl-1830 kantat għall-ewwel darba f'**L'Esule di Roma** ta' Donizetti. Minn hemm 'il quddiem għal tnax-il sena shah kienet il-Prima Donna tal-Manoel.

Il-versi ta' qima u ġieħ lil Darbois huma mżewġa ma' versi ohra b'indirizz partikulari b'**Il-Miġja fit-Teatru tar-Regina Adelaide**.

Fiz-żjara rjali tagħha f'Malta lejn tmien l-1838, ir-Regina armla Adelaide attendiet għar-rappreżentazzjoni ta' Lucia di Lamermoor fejn Camilla Darbois kienet is-soprano. Din is-serata saret fl-10 ta' Dicembru 1838 (anki jekk fil-librett ta' tifikira li stampa Rosato, bi żball hemm stampat l-annu 1839). Mit-tnax-il sestina bil-vers tat-tmienja nifhmu kemm Rosato kien fidil lejn il-kuruna Inġliża. Dawn il-versi johorġu deskrizzjoni tal-Belt u tat-teatru li laqghu lir-Regina Adelaide. F'demmu Wigi Rosato kellu inklinazzjoni speċjali għall-mużika - il-fatt li kien jahdem fit-teatru fl-istaġun ta' l-opri fil-Manoel, jixhed dan, daqs kemm kellu mhabba għall-Malti (li bil-hruġ tal-poemett drammatiku Catarina). Dan ma jfissirx li Wigi Rosato kien jaf biss bil-Malti. Fil-fatt, fil-kummiedja bi tliet atti **Il-Kongura ta' l-Erba' Hotbin** fit-tieni jum tal-Karnival insibu l-Malti fil-parti l-kbira, it-Taljan, l-Inġliż u l-Franċiż.

DAHĦAL IL-MALTI FUQ FIT-TEATRU

It-Teatru Manoel kien ideali kemm għall-opra kif ukoll għad-drammi bil-Malti. Dan għaliex fil-bidu tat-tmexxija Inġliża f'Malta, f'dan it-teatru kienu jsiru kemm opri bit-Taljan kif ukoll reċti bil-Malti. Wigi Rosato fetah it-triq għal kittieba lokali tal-palk li ġew warajh. Il-fatt li l-poplu Malti beda jirrikorri għall-palk għamel lid-dramm bhala *medium* popolari. Wara l-1838 (is-sena li fiha ġie ppreżentat id-dramm **Catarina**), jiġifieri minn Rosato 'l hawn, il-palki bdew iwarrađu fil-gżejjer tagħna. Fil-fatt Rosato talla' l-ewwel drammi tiegħu fit-Teatru Manoel fis-16 ta' Ġunju 1838. Dan kien avvizat f'**Il Gazzetta tal-Gvern** ta' tliet ijiem qabel. Hawn insibu li dakinhar kellha ssir rappreżentazzjoni straordinarja bid-dramm Malti **Catarina** (li kien stampat fi ktejjeb fl-1847). Fl-ewwel taqsima dahhal ambjent rustiku fit-truf tas-Siġġiewi, filwaqt li fit-tieni taqsima l-lokal jinbidel u jsir l-Irdum tal-Madliena fejn Ghajn Qadi (forsi bejn Burmarrad u l-Għallies fejn tinsab il-qasam art imsejha Il-Qadi?). Rosato żewwaq l-istorja b'elementi ta' mhabba, imma wera kif is-sens patrijottiku tal-Maltin fi żmien il-Kavallieri kien jissupera bil-qabda kull sentiment ieħor.

Jekk b'**Catarina** dahhal l-ilsien Malti għall-ewwel darba, b'**Il-Kongura ta' l-Erba' Hotbin**, Rosato qiegħed lill-Malti ras imb'ras ma' tliet lingwi kbar Ewropej - dan billi din il-kummiedja tinterpreta reċtar bil-Malti, bl-Inġliż, bit-Taljan u bil-Franċiż. Dan kien pass avangard meta nqisu li f'dawk is-snin (c. 1864) il-Malti kien għadu wisq 'il bogħod mill-għarfien ta' l-identità tiegħu.

Ftit wara Rosato tfaċċa Karmenu Camilleri li kompla għen lill-palk jissahha bil-kummiedji tiegħu bħal ma huma Tiegħ fil-Karnival u Żimina. Fost drammaturgi oħra li ġew wara Rosato nsemmu lil Huber, Fleri, Gużè Muscat Azzopardi, Kalanġ Borg u Kalċidon Borg. Il-kummiedja tal-bidu kellha xehta romantika u melodrammatika, u hekk baqgħet sat-tieni gwerra dinjija. Biex inkunu għidna kollox dwar l-andament tal-kummiedja Maltija, insibu lil Ġoġ Pisani li fetah ix-xejra soċjali li tmiss ukoll il-problemi psikoloġiċi b'Is-Sengħa ta' l-Imhabba. Il-kitba ta' Rosato kienet iddedikata għall-poplu Malti kollu, billi rsista kemm felah biex iqajjem sens nazzjonali u jqawwi l-fidi Nisranija. Id-drammaturgu Bormliż kien ewlieni fl-għarfien tal-kitba teatrali bħala mezz għall-formazzjoni intellettuali u kulturali tal-poplu. Bis-sahħa ta' dan il-ftit tagħrif nistgħu niehdu idea għala Rosato huwa miżmum b'missier il-palk Malti. Kreditu iehor li rridu nagħtuh, ukoll jekk hija nieqsa mis-siwi estetiku f'dak iż-żmien bikri tal-poezija Maltija, huwa li Rosato kien qed iħaddem fih (għax kien f'demmu) il-prinċipju patrijottiku fl-interpretazzjoni Mazzinjana: "*Senza patria, voi non avete nome, nè segno, nè voto, nè diritti, nè battesimo di fratelli tra i popoli*".

Naraw x'jikteb il-Prof. Oliver Friggieri fl-**Istorja tal-Letteratura Maltija**, Vol I dwar Wiġi Rosato: "Luigi Rosato (1795-1872) hu versifikatur popolari li jinterpreta s-sentimenti komuni tal-kotra f'versi li, għad li sikwit m'għandhomx il-kwalitajiet ta' whud mill-għanjiet li ssemmew diġà, iwettqu l-fehma li min matul dan il-perjodu kkompona xi kitba ta' skema metrika kellu l-għan ewlieni li jiddeverti lill-poplu. Ngħidu ahna, *Jekk tafni nfakkrek fija* (misluta minn Għajdut Malti għat-tifkira ta' l-armla Regina Adelaide...) żżomm il-fil narrattiv għaliex kien sewwa sew dan li riedet l-aktar il-kotra mill-poeta popolari jew estemporanju. Ir-rakkont jtkellem dwar l-imhabba iżda jinhall fi skerz għaliex, kif kienet temmen ukoll il-bieċa l-kbira tal-poplu, il-patetiku u l-komiku donnhom kienu varjazzjonijiet ta' tema wahda" (p. 100).

Fil-fatt din is-silta mill-ktieb ta' Friggieri tagħmel referenza b'sahħitha għal dak li kienet temmen fih il-kotra Maltija ta' żmien Rosato, u fl-istess waqt qiegħda wkoll tistqarr lill-kittieb b'fidil lejn dak li kienet qiegħda tistenna minghandu l-istess kotra.

Tant kemm kellu l-interess li jilhaq lill-popolin, li kliem bil-Franċiż fit-tieni xena tat-Tieni Att u kliem bl-Ingliz fir-raba' xena tat-Tielet Att ta' **Il-Kongura ta' l-Erba' Hotbin** huma miktuba kif jinhassu kemm jista' jkun. Per eżempju fis-sitt xena ta' l-aħħar att ta' l-istess hidma letterarja nsibu l-kelma *attenscin* (flok *attention*). B'kuntrast, **Catarina** hija kollha kemm hija miktuba bil-Malti.

Il-kitba ta' Wiġi Rosato kienet intenzjonata li tqajjem sens nazzjonali, patrijottiku u reliġjuż. F'moħħu dejjem hares lejn il-kitba bħala mezz biex bih jgħallem lill-poplu. Biex niżnu ftit dal-kliem, fuq naha nsemmu lil **Catarina** bħala drammm storiku, patrijottiku u bi storja sentimentali, filwaqt li **Il-Kongura ta' l-Erba' Hotbin** huwa drammm li jagħti gost u jgħallem fl-istess hin. L-iskop li għalih kiteb id-drammm storiku huwa mistqarr fil-bidu ta' **Catarina**: biex iqiegħed fil-prattika t-tweġiba għall-appell li kien għamel min imexxi **I Revista** (Nru 5) sabiex xi hadd jagħti widen għall-kitba Maltija. Mill-istess ktejjeb insibu kelmtejn lill-qarrejja (bit-Taljan). Rosato jistqarr il-fehma sublimi tiegħu fil-kitba ta' dan id-drammm b'dedika: *Alla Nazione Maltese, in segno di dovere e di amore, dedico e consacro*.

Bhal kittieba oħra Maltin ta' kull żmien, Rosato jfakkar in-nawfragju ta' San Pawl b'76 strofa mitkub c. 1871. Din iġġib l-isem **Il-Konverżjoni tal-Maltin taħt il-Ħakem ta' Nerone, Konslu ta' Ruma, mogħtija mill-Appostlu Missierna San Pawl...** Kiteb ukoll **Hames Kuruni li Bihom Nagħtu Qima lill-Missier Tagħna San Pawl...** (li hija kurunella għat-Tridu tal-festa tal-qaddis).

Il-Kanonku Farrugia jikteb f'*Il-Berqa* tat-30 ta' Mejju 1946 li fiċ-ċentinarju ta' l-Assedju l-Kbir ta' l-1865 li sar nhar San Lawrenz f'dik is-sena, Wiġi Rosato ppubblika tifhira lil Malta flimkien ma' **Cantico endecasillabo** ta' Ġan Anton Vassallo. Dan il-ktieb ta' tifkira huwa mitluf.

Hawnhekk ried juri kif seta' jaghti kitba divertenti għall-palk bla ma jipprezenta għajja li toffendi. Meta naqraw il-kitba ta' Wiġi Rosato għall-palk nifhmu li din il-kitba tirrifletti 'l fejn kien qiegħed ihabbat il-polz tal-poplu u għalhekk tperreċ fil-livell ta' kultura li kellu l-istess poplu f'dak iż-żmien.

Wiġi Rosato miet fil-ghomor ta' 77 sena fid-9.15 a.m. nhar l-1 ta' Settembru 1872 u jinsab midfun fiċ-Ċimiterju ta' l-Addolorata. B'aprezzament u għieħ tas-sehem li ta bhala Bormliż, wahda mit-toroq ta' Bormla hija msemmija għalih.

Rosato, Mons. Ludovik Mifsud Tommasi (1796-1879) u Rikkardu Taylor (1818-1865) jiffurmaw tripied importanti fost il-peřsuni distinti Bormliži. Filwaqt li l-kitba reliġjuża hija l-komuni bejniethom, il-kontributi distinti tagħhom jidiversifikahom. Insibu li Rosato dahhal l-ilsien Malti fuq il-palk meta qabel qatt ma kien seħħ dan; Mifsud Tommasi kien l-ewwel wieħed li pprezenta lill-poplu Malti l-kant u t-talb reliġjuż bil-lingwa nativa tiegħu, u Taylor inqeda bil-ġurnalizmu, bil-lingwi u l-kitba letterarja tiegħu biex jgħallem lill-poplu Malti.

GHELUQ


Irrid nagħlaq dwar Wiġi Rosato bil-kliem ta' S.A. Azzopardi mill-artiklu tiegħu li semmejt 'il fuq: "Dak li għidna jagħtina stampa ċara biżżejjed ta' dan ir-raġel Bormliż, li tant hadem biex idahhal l-ilsien Malti fit-Teatru. Sa fejn nafu ahna, hadd qablu ma kien indaħal biex jikteb xi haġa ta' din l-għamla u għalhekk ma hemm hadd li jisthoqqlu aktar minnu t-titlu ta' **Missier il-Palk Malti**".

Autumn / Winter '98 / '99 Collection

Come and visit our
showroom and see
for yourself!

190, Naxxar Road,
Birkirkara.

Tel / Fax: 447581



THE
LIGHTSHOP
A WORLD OF LIGHT

THE SHOP
THAT LIGHTS UP
THE TOWN!